



БЕЛАРУСКАЕ ДЗЯРЖАУНАС ВЫДАВЕЦТВА

КОЛДІВКА

Ба15527 54 11.2930

БІБЛІОТЭКА ШКОЛЬНІКА

Х. ЯВАР

і Ч Э

АПАВЯДАНЬНЕ

Инв. 1953 № 64/15524
1894 год

БЕЛАРУСКАЕ ДЗЯРЖАЎНАЕ ВЫДАВЕЦТВА
МЕНСК — 1929



25. 4. 2009

Заказ № 562. 5.000 экз. (1¹/₄ арк.). Галоўлітбел № 1625.

Друкарня Беларускага Дзяржаўнага Выдавецтва.

Далёка, ледзь чутна, заляскатала машина чыгуначнай электрастанцыі. Пазапэльваліся, замігцелі сотні ясных зорак — электрычных лямпак на калеях чыгуначных, праразаочы джгаламі-променчыкамі гушчэчу змрочную паволі ахінаючага зямлю вечара.

У пакоі пацямнела — цяжка чытаць, як ні муруж вочы, як ні напружвай зрок.

Іцка адклаў кніжку, уздыхнуў і падняўся з рыплага крэсла.

Вось, колькі часу, як прагна цягнецца ён да таемнай, так вабячай да сябе, такой цікаўнай, абяцаючай шмат цудоўных магчымасцяў, навукі аб электрычнасьці. Колькі кніжак, пачынаючы ад фізыкі, ад популярных брошурак „ занятная электрамэханіка“, „электрамэханік-самавук“, паперачытваў ён! Колькі ўразумеў, на зубок вывучыў, а колькі яшчэ хацелася-б ведаць? Нязылічоная плойма

ведаў яшчэ не дасягнута, безъліч працы
было-б магчыма, каб... Э! ды што казаць...
Мары, усё гэта мары... Калі вывучаеш, так
сквапна глытаеш цікаўныя, цудоўныя веды,
а няма нават дзе паглядзець на ўсе гэтыя
цудоўныя прылады, ня тое што мець іх у ру-
ках, на справе азнаёміца з імі, папрацаваць,
прымусіць іх выконваць тую працу, якую па-
жадае ён, забіты яўрэйчык Іцка Рабіновіч,
якога яшчэ і дагэтуль, як і іншых аднапля-
меньнікаў, жыхароў невялічкага мястэчка пры-
даволі буйнай і жвавай чыгуначнай станцыі,
часта за чалавека лічыць ня хочуць.

Яўрэй... Вось і ўсё. Нібы і не чалавек...

А так хочацца авалодаць усімі ведамі, усёй
гэтай прынаднай навукай!

Ды куды там... Калі ў хаце нават лям-
пачкі электрычнай няма, каб на яе ходзіць па-
глядзець, яе мяккім і такім яркім съветам
пакарыстацца пры чытаньні кніжак. Дзе там
лямпачка... Як марыць аб электрычнасьці,
калі стары бацька, кравец Рабіновіч, ледзь-
ледзь можа адкалуپнуць грошай з свайго
мізэрнага заработка на невялічкую газынічку.
Дый з ёй так ашчадаць прыходзіца — не
набярэшся газы...

З панадворку пацягнула вячэрняй вільгацю.
Зачыніў Іцка акно і паціху падыбаў у су-
седні пакой.

На вялікім кравецкім стале съяцілася
маленькая газынічка, недалёка ад яе, на тым-
же стале, сядзеў, падабраўшы пад сябе па-
турэцку ногі, стары Абраміцэль і, нахіліўши-
ся над швівам, хуценька торкаў голкай—
завіхаўся, съпяшаўся скончыць к тэрміну пра-
цу, ушываў гузікі ў галіфэ.

Бедны, пусты і голы пакой беднага краў-
ца. Па пакоі мітусіцца нейкі туман, ці то ад
газынічкі, ці то ад праса, што цэлы дзень
стаіць нагрэтым або падаграецца ў спэцы-
яльнай пячурцы, забруджанай ад вугальля.
На падлозе стаіць вялікі, разбэрсаны мех
з вугальлем; калі кладуць вугальле ў прас,
рассыпаецца яно, потым растоптваецца, раз-
носіцца дробнымі кавалкамі, пылінкамі па
ўсяму пакою... Брудна ў пакоі. І паветра
нейкае гідкае: гаркаваты пах падсмененай
матэрыі, зъмешаны з гострым пахам съліны
падскваранай, якую щодра ўжывае стары
Абраміцэль, спрабуючы гарачыню праса.
Плюне на пальцы, потым—мэц па прасу—
шкварчыць. А па шквартанню гэтаму здолъ-

ны Абраміцэль тонка ўгадаць — ці можна прасаваць швіва, а мо' пачакаць крыху.

Ад паҳу няпрыемнага, ад чаду трывалага твар старога Абраміцэля дачасна пашарэў, стаў празрыстым нейкім, тонкім, змучаным.

Шнуруе ніткаю Абраміцэль, мармыча пад нос сабе песьню дзядоўскую, сумную, жалобную, а ў галаве носяцца думкі зачэпныя. Невясёлыя думкі .. Як і ўсё жыцьцё старога краўца.

Адбіўся ад рук старэйши сын Іцка. Спадзяваўся на ягоную дапамогу Абраміцэль, бо стары ўжо стаў, съпіна баліць усё болей ды болей, не дае запамятаваць на старасьць, што нечакана, няпрыкметна прыйшла. Дый вочы глядзяць ня так востра, рукі спрацаваныя дрыжаць. Вучыў свайму рамяству старэйшага сына, думалася: падмога на старасьць расце, будзе лягчэй крыху, будзе каму дагледзець малодшых Бэнцэля і Рыву. Аж на! Адбіўся хлапец ад рук! Нейкія кніжкі чытае, цэлыя дні над імі сядзіць. Яно, праўда, кніжкі ня шкодныя, кніжкі карысныя, але не для яўрэя яны пісаны. Куды беднаму яўрэю марыць пра навуку?

Захацелася вунь Іцку пайсьці служыць на чыгунку. Прыйшло-ж гэткае ў галаву! Так

вось узялі ды прынялі, ашчаперылі aberуч:
„Хадзі, любы мой Іцка Абрамавіч Рабіно-
віч, працуй з намі!“ Дадумаўся-ж!..

Узьняў галаву Абраміцэль.

— Ну, начытаўся? — з горкасцю кінуў
увайшоўшаму сыну. — Хутка ўжо павесіш
бацьку лямпачку электрычную, каб лягчэй
было старому працаваць. Ха-ха-ха...

— Тата...

— Што тата?

— Я хачу ўсё-ткі схадзіць да загадчыка...
А можа і прымуць... І з надзеяй глядзіць на
старога Іцка.

А той яшчэ ніжэй нахіліўся над галіфэ,
яшчэ шпарчэй цягае нітку.

Даўно ўжо думae стары пра тое, што ска-
заў цяпер Іцка. Так хацелася-б пабачыць
сына ў лепшых абставінах, у лепшым жыць-
ці, чым вось даводзіцца яму старому, няду-
жаму Абраміцэлю. Але як цяжка дайсьці,
дабіцца гэтага... Як цяжка працерабіць шлях.

Ці варта паспытаць удачы?..

Так думae стары. А Іцка стаіць, чакае
адказу.

Адарваўся стары ад думак, перакусіў нітку
адкінуў скончанае галіфэ.

— Схадзі, паспрабуй... Але памятай, як ня прымуць, каб болей ня бачыў я кніжак гэтых!..

Праказаў, адварнуўся.

А ў дзьвярах стаіць старая Сара. Стаючы тут, ля дзьвярэй, чула яна ўсю гутарку. І занепакоілася сэрца старой, съціснулася болем.

— Абрам, звар'яцеў ты, ці што? Ты-ж падумай: ці можна яму працеваць на чыгунцы? Калі гэта было, каб яўрэй працеваў чыгуначнікам? Абрам...— Ціха, малочым голасам гаворыць Сара.

— Годзі! Няма чаго гаварыць. Хай сходзіць, хай паспрабуе шчасьця. Даволі думаць яму і мне, даволі яўрэю ламаць галаву над шкоднымі марамі, ад якіх карысьці няма аніякай...

І пабег Іцка з хаты.

Бацька дазволіў.. А загадчык? ці прыме?..

* * *

Чым бліжэй падыходзіць Іцка да кватэры загадчыка электрастанцыі, tym болей і болей съцішае крокі. Шпарчэй трывожна калоціцца сэрца. Двохпавярховы дом, тыпу

звычайных чыгуначных дамоў, заселеных службоўцамі, двома радамі вышэй вокан холадна і цьмяна пазірае на Іцку праз фіранкі, позіркамі сваімі халодзіць мозаг, скоўвае дыханье.

Спыніўся Іцка ля вэранды, густа аплеченаі дзікім вінаградам. Перадыхнуў. Вось цяпер уся ўпэўненасць, прагнасць да мэты як-быццам пакідае. Здавалася—усё залежала толькі ад того, што трэба пайсьці да загадчыка электрастанцыі, а вось на табе! Прышоў—і боязна зайсьці ў кватэру...

Аднак ісьці трэба. Не абмінеш гэтага ніяк. І Іцка рашуча ўвайшоў на вэранду, узяўся за клямку, адчыніў дзъверы і апынуўся ў моцна асьветленым электрычнасцю пакоі. Па сярэдзіне пакою, на крэсьле, сядзела надзьмутая пані—жонка загадчыка. Побач з ёю стаяла другое, вольнае крэсла, а на нейкай падстаўцы прымайстравана была электрычная лямпа, якая кідала неймаверна яркі сьвет на твар пані.

„Мусіць на шэсцьсот сьвечак“, прамільгнула ў Іцкавай галаве.

Недалёка ад пані сам загадчык электрастанцыі Пшыбыльскі ўвіхаўся ля вялікай

скрынкі, з круглым пукатым шклом наперадзе, што стаяла на трыногах. Пан Пшыбыльскі пакруціў з трэскам нейкую ручку, потым борзъдзенька адскочыў, сеў побач з жонкай і, таксама як і яна, надзымуўся і замкамянеў.

„Фотографічны апарат“, здагадаўся Іцка і, забыўшыся на тое, дзе ён, пачаў прыглядзацца: розныя апараты, прылады—слабасьць Іцкі, так ня часта прыходзіцца бачыць іх!

У скрынцы нешта шпокнула. Загадчык ускочыў, паволі паднялася з крэсла загадчыца.

Прыкметіўшы прысутнасць нечаканага госьця, Пшыбыльскі схапіў у рукі лямпу і накіраваўся з ёй да Іцкі. Ад накіраванага праста ў вочы съвету Іцка адразу звярнуўся да рачаіснасці, зжаўся, уцягнуў галаву ў плечы. І ізноў закалацілася сэрца, апанавала нерашучасць.

— Уцячы? Не—позна...

Далей разважаць Іцку ня даў Пшыбыльскі.

— Што вы скажаце? Што вам трэба? Але, дарэчы! Перш-на-перш заўважу, малады чалавек, м-м, м-м—прыемнага выгляду,— насыміхаўся Пшыбыльскі,— прыдасца вам у да-

лейшым жыцьці, бо вы 'шчэ я бачу, малады...
Дык вось, заўважце сабе,—калі вы прыходзіце да каго, дык трэба съпярша лагодненька, ветлівенъка, паляпаць скурчаным пальцам у дзъверы. Вам на гэта адкажуць: „Калі ласка, заходзьце!“ — вось тады вы толькі можаце адчыніць дзъверы і заходзіць.
А то, на табе—у-су-нуў-ся...“

— Пакінь, Вацік! Каму ты чытаеш нотацыі! — нездаволена прабурчэла пані загадчыца.

— Не, не, Алёізанька, трэба маладых людзей вучыць, а то хто-ж, як ня мы, спрактыкаваныя, выхаваныя людзі, зробіць гэта? На нас ляжыць абавязак...

— Ізноў ты, Вацік! — перабіла яго больш рашуча пані і, напыжыўшыся, пакрочыла з пакою.

— Даруй, Алёізанька! Я так толькі... — усьлед ёй затараторыў Пшыбыльскі і звярнуўся ізноў да Рабіновіча, суха прамовіўшы:

— Ну, дык што вам трэба, малады чалавек?

Маленькая спрэчка паміж загадчыкам і загадчыцай дала час Іцку супакоіцца, больш-менш асвойтацца з становішчам. Ён змог ужо спакойна, роўным голасам, выразна вы-

класъці перад загадчыкам мэту свайго прыходу.

На твары Пшыбыльскага зъявілася адзнака недаўменъня. Намуружыліся бровы, натапыршчыліся тараканавыя вусікі, на лобе сабраліся зморшчынкі і маленькія шкляныя вочки ўпіліся ў Іцку. Іцка ўважліва сачыў за тварам Пшыбыльскага.

„Пропала“, думалася яму, „нічога з маіх мараў ня будзе“... Схілілася галава Іцкава. Тужліва чакаў ён нямінуючага адмаўленъня.

З насьмешкай у голасе спытаў Пшыбыльскі:

— Ці ведаецце вы, малады чалавек, як цяжка прыстроіцца на чыгунку яўрэю? Вы бачыце, бадай, што на нашай станцыі аніводнага служачага з вашай нацыі няма. Не прызвычаіліся чыгуначнікі бачыць вас побач з сабой на працы... І ніхто з яўрэяў не адважваецца ісці на чыгунку. Вы думалі пра гэта, калі падаваліся на чыгунку малады чалавек?

— Думаў, але...—прашаптаў Іцка.

Тут твар Пшыбыльскага раптам пас্বятлеў. І зазъязла на ім далікатная, ветлівая ўхмылка, згладзіліся зморшчыкі, выпрастаўліся вусы.

— Так, так! Я разумею вас: прагнасьць да ведаў па ўлюбёнаі навуцы цягне вас ма-
гнэсам! Разумею і шчыра спачуваю. Я сам быў такім у маладосьці. Ведаеце, да нас, палякаў, раней...

— В-а-а-а-щік... — пачулася папярэджваюча з-за дзьвярэй.

Пшыбыльскі вельмі любіў пышныя вы-
разы, пекна пабудаваныя сказы; захапляю-
чыся імі, ён пачынаў гаварыць тое, чаго і ня
сьлед было-б выказваць. Тут заўсёды на да-
памогу зъяўлялася пані Алёіза, якая, ведаючы
слабасць мужа, заўсёды пільна сачыла за ім.

Пшыбыльскі нэрвова заварушыўся і за-
стракатаў:

— Ну, але так, мой любы малады чала-
век — купіш ня купіш, а патаргавацца варт! Мы зробім вось што: вы будзеце займацца
са мной у мяне на кватэры два разы на ты-
дзень, а там будзем бачыць: мо' зможам пры-
строіць вас працаваць і на электрычнай стан-
цыі, паспрабуем... А пакуль хадземце ў мой
габінэт, я пакажу вам свае ўласныя прылады.
Для вас гэта пэўна будзе цікава...

Увесе габінэт Пшыбыльскага быў застаў-
лены рознастайнымі струмантамі і прыладамі.

Яны мясьціліся на стале, на крэслах, праста
на падлозе — сапраўдная лябораторыя!

Некаторыя з прыладаў, як элемэнты Мэйн-
дынгера, вольтмэтр, акумулятары, рубільнікі,
тэлефонны індуктар, былі ўжо знаёмы Іцку
па падручніках, што чытаў ён, шмат чаго ён
бачыў у першы раз.

Пан Пшыбыльскі пачаў знаёміць Іцку з
прызначэннем кожнай прылады, відаць сам
захоплены, замілаваны імі.

Раптам у суседнім пакой бразнула на пад-
логу перакуленая крэсла. Пшыбыльскі ізноў
затараторыў, заскакаў па пакой і пасьпяшыў
скончыць.

— Ну, досі, малады чалавек. Заняткі мы
— з вамі пачнем з панядзелка. Прыходзьце
а гадзіне... ну так восьмай! А пакуль — усяго
найлепшага, малады чалавек!

Не пасьпеў схавацца Іцка за дзвіярыма,
як у пакой ускочыла разьюшаная, як фурыя,
пані Пшыбыльская:

— Цо то ест, Вацік? Навошта ты зга-
дзіўся займацца з гэтым пархачом? Хто
дазволіў табе глупства такое? — засыпала
пані пытаньнямі.—Гэта-ж трэба дадумашца
да такога...

— Не гаранцуйся, кохана мая Алёізанька!
Паслухай, што мне ў голаў прыйшло...

— Апрача глупства рознага нічога ў тваю
голаў прыйсьці ня можа! — адрэзала пані
Пшыбыльская.

— Ды не-ж, паслухай-жа, радасьць мая,
якая геніяльная ідэя зъявілася ў мяне.

І пачаў Пшыбыльскі выкладаць пані Алё-
ізе сваю ідэю.

— Паменташ, кохана, як хацелася нам
у часе ўлады найшаноўнага пана комэнданта
Юзэфа Пілсудзкага зъехаць з тых паскудных
крэсаў, ды толькі абавязак сумленных дзя-
цей Жэчы Посполітай затрымаў нас тут?
Паменташ, як не ўдалося нам выехаць ад-
сюль у часе адходу нашага войска, калі баль-
шавіцкая зграя перарэзала шляхі чыгунач-
ныя... І засталіся мы з табой, Алёізанька,
у гэтай абрыйдлай большэвій... Гэта-ж так
нядаўна было — году яшчэ няма нават... Ба-
чыш, як скоса паглядаюць на нас тут, як
цяжка жыць нам тут...

— Ды ведаю я ўсё гэта, — нецярпліва пера-
біла пані Алёіза.

— Враз, враз, кохана! Вось гэты жыдэк
дапаможа нам палегчыць сваё становішча.

Гэта-ж, падвучыўшы яго, прыстроіўшы на службу, выканою я „святыя прынцыпы нацыянальнай політыкі“ большэвій! Ну, а—значыць—буду зусім лёяльным да ўлады савецкай!..

І Пшыбыльскі заліўся дробненькім, візгливым съмехам.

Пяшчотная ўхмылка расплылася па твары пані Алёізы. Яна ўрачыста працягнула свайму мужу пульхную руку, у якую той і пасьпяшыў цмокнуць.

Пані зразумела геніяльную ідэю свайго мужа, дала ёй сваё міласълівае прызнаньне, ухвалу.

* * *

Не адчуваючы ног, ня бачачы нічога вакол, натыкаючыся на дрэвы і плот, пайм чаўся Іцка дахаты.

З зъязочым тварам, засопшыся, як вар'ят, улящеў у пакой.

— Згадзіўся!—пракрычаў ён да бацькоў.

Тыя і так ужо бачылі вынікі клопатаў Іцкавых.

— Вось бачыш, Абраміцэль, ці-ж не казала я табе раней?—праказала Сара, заранее

жаючыся вясёласцю, радасцю любага Іцхока.

Насьмешліва ўзьняў угару вочы Абрам:

— О, каб я ведаў раней, што мая жонка ведае пазнай — якім-бы разумнікам быў я тыды...

Праказаў і змоўк. Сёньня яму не хацелася ўзьнімаць спрэчкі, даводзіць Сары беспадстаўны захоп ягоных думак...

* * *

Так нечакана спраўдзіліся мары Іцкі Ра-
біновіча.

Акуратна, два разы на тыдзень ходзіць ён да загадчыка электрастанцыі Пшыбыльскага. Старанна выконвае ўсе ягоныя загады.

Шмат, шмат чаго разумее ўжо Іцка. Умее ўжо абыходзіцца з некоторымі прыладамі, дапамагае Пшыбыльскому заражаць акумуляторы, якія патрэбны таму для яго досьледаў, практикаваньняў, а таксама для лепшага асьвятлення ўласных пакояў. Дапамагае Ічэ электрыфікацыі хатнай гаспадаркі Пшыбыльскага. Мае Пшыбыльскі казу, кабанчыка. Козяе малако патрэбна Пшыбыльскому для



падтрыманьня здароўя — сухотны ён. А кабанчык — ну, вядома, добра-ж мець уласную вэндліну, капчоную грудзінку, сала. А каб ня скралі маемасць гэтую — да хлявшка працягнуты быў дрот, а ў кватэры — званок электрычны. Адчыніць хто дэзверы ў хлявшку, а званок заліваецца, галосіць дз-з-з-ынь... Хітрая штука! Пры дапамозе электрычнага току можна пекныя рэчы мэталёвыя рабіць, барэльефы і іншыя — Іцка вывучае на практицы гальванаплястыку, а Пшыбыльскі мае дармовыя, старанныя, акуратныя руکі.

Хітрая штука, электрычнасць! — Ого!

Сам Пшыбыльскі вельмі любіць розныя экспэрымэнты, і ня толькі ў галіне электрычнасці, захапляеца імі. Гадзіннікавы завод да фотоапарату — яго вынаходка.

Цяпер розныя дэталі, лёгкія, але і марудныя працы ён дарувае Іцку. Ічэ не шкадуе часу і ня трymaeцца вызначанага ліку заняткаў — два разы на тыдні. Калі трэба рабіць якую тэрміновую працу — Іцка прыходзіць і ў іншыя дні, як загадае Пшыбыльскі.

Працуе Іцка, захапляеца. Так цікава ўсё гэта! І ня марылася яму, ня думалася, што

так гэта ўсё проста, ясна, зразумела. Не ля-
туцеў ён ніколі, што ўся гэтая прамудрасць
будзе ў ягоных руках, падуладна яму...

Загадчык электрастанцыі Пшыбыльскі мае
пэўныя настаўніцкія здольнасці. З курсам
навук не съпяшаецца. „Пасьпееце, малады
чалавек“—кажа. „Усё ў свой час. Трэба добра
праштудаваць пачатковыя веды!“ Адгорне
кніжку, чыркане алоўкамі „адсюль і дасюль!“
засадзіць Іку чытаць, а сам пойдзе да пані
Алёізы.

Чытае Ічэ і хочацца, ды як яшчэ хочацца
паглядзець хоць адным вокам—што далей,
якія рысункі, пра што гаворыць кніжка! Ад-
горне колькі аркушоў—зірк! Аж тут праз
расчыненая дзверы крычыць Пшыбыльскі:

— Малады чалавек, няпекна! Ой, як ня-
пекна наперад заглядаць!

Засаромеецца Іцка. Адкіне забароненая
аркушы, што хаваюць вабячыя таямніцы ве-
даў, і ізноў паглыбляеца ў чытаньне.

Так вучыцца, працуе Іцка Рабіновіч.

Давольны сваім вучнем і загадчык электра-
станцыі. Давольна і жонка ягоная.

Пані Алёіза вялікая маставчка. Яна цалют-
кімі днямі сядзіць за пекным зграбным маль-

бэртам, малюе акварэльлю розныя пэйзажыкі, этуды, а не—то тушшу штрыхуе ў японскім стылі. Пекныя рэчы выходзяць з-пад яе пульхных ручак. Імі пазавешаны ўсе съцены невялічкай залі. Той самай залі, у якую нечакана, без папярэджаньня, трапіў калісьці Ішку. Ад малюнкаў пакой выглядае пекна, багата прыбраным. А разам з невялічкімі, пакрытымі аксамітам пуфамі і крэсьліцамі, такога-ж колеру парт'ерамі, тонкімі празрыстымі гардынамі ён робіць уражанье цудоўнага гнязьдзечка.

Захапляеца мастацкімі здольнасцямі сваёй жонкі Пшыбыльскі. Кліча часта і Ішку паглядзеце. Ічэ робіць гэта неахвотна. Ён ня ўмее далікатна абыходзіцца з дамамі, ветліва гаварыць, па выхаванаму кланяецца. Ён глядзіць ваўчанём.

Шчупленькі, хударлявы чарнявы хлапчына з арліным носам, які падкрэслівае нацыянальную прыналежнасць яго—так не дарэчы ў гэтым пекным гнязьдзечку, так дысоніруе з яго абстаноўкай. І пані Алёіза нацяшаеца з яго, ад душы съмлечца з нязграбнага, вуглаватага „жыдэка“. Праўда, яна так ня кажа, так яна толькі думае. Уголос яна гаво-

рыць іначай: „Іцка Абрамавіч“, „шаноўны Іцка Абрамавіч“.

Пані Алёіза таксама вялікая мастачка пячы і смажыць розныя пернікі, конфітуры. Калі яна частуе імі Іцку, пан Пшыбыльскі вучыць яго дзякаваць, цалаваць пані ручку.

Іцка саромеецца. Пані съмьецца. Пан давольны.

„Які съмешны, пацешны гэты Іцка Абрамавіч!“

Бачыць Іцка, разумее адносіны да сябе. Бачыць насымешлівяя позіркі, якімі моўчкі, але выразна, перакідаюцца Пшыбыльскія. Адчувае і тую грэблівасць да яго, яўрэя, якая хаваецца за ветлівымі, глянсаванымі сказамі. Гостра адчувае, але маўчыць, съязышы зубы, замкнуўшыся ў сябе пераносіць.

Трэба вучыцца, трэба настойна ісьці да мэты...

І вучыцца Іцка, шпарка пасоўваецца ў наўцы наперад. Вось ужо ўсе прылады, што меліся ў габінэце Пшыбыльскага, вядомы яму. Трэба, вывучаючы па кнігах, азнаёміцца на практицы яшчэ шмат з чым. А як, дзе? Непакоіць гэта Іцку; прымушае, відаць, падумаць і Пшыбыльскага.

— Ведаецце, Іцка,— звярнуўся аднойчы да яго Пшыбыльскі— заўтра ў нас на станцыі будзе разборка і рапараўанье дынамо-машины. Вам ужо даўно трэба азнаёміцца з ёй. Я надумаўся ўзяць вас з сабой на станцыю!

Нечаканае паразэнъне Пшыбыльскага аглушыла Іцку.

Пабачыць дынамо-машыну, сапраўды азнаёміцца з яе пабудовай! Гэтакае шчасьце!

Ад радасьці, зьдзіўлены, зьбянтэжаны Ічэ не знаходзіў слоў, выразаў, як аддзякаваць Пшыбыльскаму.

Той пасьміхаўся ў свае тараканавыя вусы.

* * *

Дачакацца ня мог гэтага „заўтра“. Так марудна ідзе-цягнецца гідкі час! Так доўга ахутвае ноч... А спаць зусім ня хочацца. Дзе там...

Але вось і „заўтра“,

З заміраючым сэрцам ідзе за Пшыбыльскім Іцка.

Ляскатам малаткоў, грыменьнем малатоў, гулам машыны і трансмісій сустрэла Іцку дэпо. За варштатамі поркаюцца замурзаныя

ў мазуту рабочыя. Цвірчаць такарныя вар-
статы, гудзяць моторы. Як усё гэта ашалом-
лівае, давіць сваёй складанасцю, размахам!

Але Пшыбыльскі абмінае варштаты, шпарка
праходзіць майстэрні, ідзе да электрастанцыі—
асобнага цэху дэпо. Ледзь пасьпявае за ім
Іцка, нязвычны да шоламу рознагалосага,
награмаджэння варштатаў, трансмісіі, жа-
лезных частак машын, цягнікоў.

Вось і электрастанцыя. Нерашуча пера-
ступіў Іцка парог гэтага будынку.

— Съмялей, съмялей!—съмыецца Пшы-
быльскі.

— Што гэта, таварыш Пшыбыльскі,—асыс-
тэнт у вас?—съмяючыся, кінуў замурзаны
здравенны дзяцюк, падняўшыся ад раскі-
даных па пакрытай гумовымі лістамі падлозе
бліскучых мядзяных частак.

— Але, асыстэнт! Вучань мой,—растлу-
мачыў Пшыбыльскі. Вось пакажэце, хлопцы,
яму дынамо. Дужа цікавіцца хлапчына. Па
кнізе ўсё праглынуў, а на справе ня бачыў
‘шчэ...

— Можна, гэта можна,—адказаў вясёлы
дзяцюк.

А другі, старэйшы, што поркаўся ля наф-
тавага рухача, злосна прабурчэў:

— Бач... Абрыдала Абраміцэлеву Іцку гу-
зікі прышываць, дык у мэханікі лезьці ўзду-
маў. Ішоў-бы лепш гандляваць... І навукі ня
трэба, прыраджоную здольнасць мець па-
вінен...

— Пакінь Максім! — кінуў маладзейшы,—
ня ўсім-жа гандляваць! Трэба вучыцца і пра-
цаваць. Гэта наша дасягненне, што далі мы
магчымасць усім прыгнечаным нацыям стаць
на людзкі шлях, прыняць чалавече аблічча.
З царызмам скінулі мы брыдкую нацыяналь-
ную варожасць, роўнымі людзьмі ўсіх па-
рабілі...

— Эт! панёс комсамол... — прабурчэў Максім
і завярнуўся ізноў да рухача...

А малады электраправодчык Базыль, пера-
кідаючы, перачышчаючы часткі дынамо, ста-
ранна тлумачыў Іцку прызначэнне, вартасць
для працы машыны кожнай з іх. Паглыбіўся
ў дэталі, уважліва слухае Іцка. Пазабыў на
ўсё наўколънае, пазабыў і абразу, незаслу-
жана атрыманую ад Максіма.

Зьнянацку чыясьць рука дакранулася да яго
пляча. Азірнуўся — самавіты, поўны мужчына

ў тэхнічнай шапцы недаўменна глядзіць на яго.—Сам начальнік дэпо.

— Гэта адкуль такі?—густа, як з бочкі, прамовіў.

— Гэта... гэта мой вучань, таварыш начальнік...—падскочыў—Пшыбыльскі.

— Якія тут могуць быць вучні?! Ня вучань, а староніняя асоба,—прабубніў начальнік і пахмурны пайшоў з станцыі.

Замітусіўся, застракатаў Пшыбыльскі:

— Ідзіце, ідзіце адсюль, таварыш Рабіновіч, начальнік дэпо, бачыце, нездаволены. І як гэта мы яго ня прыкметлі... Калі ён трапіў ў майстэрню?..

Максім гугнява захлябаўся ўсьлед Іцку, які панура пайшоў з майстэрні:

— Ідзі, браток, лепш гешэфт мах... Xi-xi-xi...

* * *

— Ну, і дурны-ж ты хлапец, як я пагляджу... Хоць табе ўжо і семнаццаць гадоў, як ты кажаш, ёсьць. Гэта-ж трэба—галава зварыла, пайшоў да Пшыбыльскага ў паслугачы! Што ты ў яго за паслугача толькі, дык гэта ясна, як апэльцын. Будзеш сядзець

у яго над кнігамі і, апрача дзюркі ў нагавіцах, нічога ня выседзіш. А Пшыбыльскі тваімі рукамі будзе сабе розныя цацкі вырабляць. І ён яшчэ ўдзячны яму за ласку такую?! Бачылі такога дурня! Ну і ну...

Ужо з паўгадзіны, як адчытвае Іцку Базыль электраправодчык, спаткаўшыся, калі Іцка ішоў на заняткі да Пшыбыльскага.

— Ці-ж так на працу паступаць трэба? Малады хлапец, а ні чорта ня ведае. З месяца зваліўся, ці што? Трэба-ж у мясцком пайсьці, а то да нас—у комсамольскую ячэйку.

Тут раз-раз, справа наладжана і Іцка вучнем на электрастанцыі. Вось як! А то марнуе восем месяцаў на паслугацтва пану Пшыбыльскому. Цьфу!—зусім разлаваўся Базыль.

— Ну, але-ж хоць і дурань ты, ды шкада дурня мне. Айда ў мясцком!

— Пачакай, Базыль, а як-жа з Пшыбыльскім? Ня пекна-ж так... Ён вучыў, абяцаў сам прыстроіць на працу, а тут... Як-жа я на вочы яму пакажуся? Сорам неяк зьбегчы ад яго, не сказаць яму нічога...

— Скажам, чаму не сказаць? Скажам! Але-ж ня зараз. Мы, брат, зробім усё, а потым і скажам шаноўнаму загадчыку. Ну, айда!

І пацяг Базыль Іцку ў мясцком.

У мясцкоме Базыль расштурхаў рабочых, што прыйшлі таксама па справах, а то і проста пасядзець, пагутарыць, маючы час вольны, і луналі ў хвалях тутуновага дыму.

— Расступіся, хлопцы! Тут у мяне нацыянальнае пытанье вырашаецца! Слухай, старшыня,— падцяг ён Іцку да стала.— Вось хлопець съпіць і ва съне бачыць электрастанцыю. Ды ня ідзе на яе простым шляхам, а ў Пшибыльскага за парабка з год працуе, фіглі-міглі яму рабіць пасабляе, рабочы стаж на яго кватэры зашыбае. Дык вось— скрабані паперыну ў кантору дэпо, каб гэта яго па простаму шляху на электрастанцыю завесці— вучнем зрабіць. У нас цяпер якраз нікога няма, а падвучаць заўсёды варта хлапца якога. А гэтыя якраз падходзіць.

Базыля ў мясцкоме, відаць, добра ведалі. Паперку яму далі ў рукі ўраз.

А з паперай той у канторы дэпо толькі формальнасьці адбылі— па кнігах пазапісвалі: калі мясцком накіроўвае— значыць, ведае каго.

І стаўся Іцка вучнем на электрастанцыі, ды нават з невялічкай грашовай аплатай.

— Ну, вось, бачыў? А то... Ну і ну... Галаў твая, галаў! Такой комэрцый ня вылічыла. Дурань пасъля таго і Максім, што гандляваў табе раіў,—съмяяўся Базыль.

— Ну, а цяпер можна і к Пшыбыльскаму.

— Як-то там будзе?..—мігцела ў галаўе Іцкавай. Радаснае адчуванье таго, што нарэшце дабіўся ён даўно чаканага, сапраўды робіцца вучнем на элекстрастанцыі, неяк стушоўвалася пры думцы аб надыходзячым спатканьні з Пшыбыльскім.

* * *

Узышоўшы на вэранду, Базыль паляпаў у дзвіверы, скрывіўшы съмешную міну ў Іцкаў бок. Відаць, ведаў і ён хатні этыкет Пшыбыльскіх.

Пшыбыльскі зьдзіўлена пазіраў на зъяўленье Іцкі разам з Базылём.

— Дзень добры, Вацлаў Адольфавіч! Ведаецце, якая штука?—Ня даў яму доўга разважаць Базыль,—шанцуе вашаму Іцку. Ну і шанцуе-ж! Гэта мы надоечы гутарылі, галовы ламалі ў мясцкоме—каго-б то прыладзіць на элекстрастанцыю вучнем, а тут якраз вось пад рукой і хлапчына ёмкі. Я тут р-раз,

у мясцком, ды за яго слова. Гатова! Справа наладжана, згадзіліся. Тут—паперу ў кантору дэпо, і ваш Рабіновіч можа спакойна замацоўваць на практыцы веды, атрыманыя ад вас. Сурприз для вас і Іцкі адкалоў! Вось паshanцавала, дык паshanцавала... Скажы, брат, Іцка, шчасльівы ты, брат, у нас...

— Ну, і прыткі вы, Базыль! Толькі зьбіраўся я пасъля таго няпрыемнага выпадку аформіць справу з вучнёўствам таварыша Рабіновіча, аж вы і падасьпелі! Ну і спрытны... Дужа спрытны... Ведама: малады, жвавы. Xi-xi-xi... Ну, і добра... Дзякую, дзякую! І сапраўды, шанцуе вам, Іцка Абрамавіч. Вам спачуваюць, дапамагаюць...—ветліва пасъміхаўся Пшыбыльскі. Але ў вачох яго мільгалі злосныя аганькі.

Толькі-толькі павінна была яскрава выявіцца яго лёяльнасць, заслуга перад большэвій як справу вырваў з ягоных рук комсамолец Базыль.

Чаканы троумф геніяльнай ідэі пана Пшыбыльскага быў зусім нечакана разьбіты.

— Ну, што? Лоўкая падвёў? І сена цэла, і козы сыты!—съмяяўся Базыль, сходзячы з вэранды.

Заспакоіўся Іцка, цалкам аддаўся перажыванню радасьці, асалоды новага свайго становішча, марам аб далейшай працы, вучобе.

* * *

Пачалася новая паласа Іцкавага вучнёўства. Ня два разы на тыдні, а штодня ходзіць ён на электрастанцыю. Не сядзіць за кнігамі, а праходзіць вучобу на практицы, ходзіць з электраправодчыкамі, часцей за ўсё з Базылём, на праводку новых ліній, на хатнія праводкі асьвятлення. Вучыцца на практицы прыстасоўваць тыя веды, што набыў. Дапамагае разьбіраць, перачышчаць дынамо, нафтавы рухавік. Каб быць добрым працаўніком, трэба шмат чаго навучыцца рабіць.

І старанна працуе Іцка. Стараннасць, адданасць улюблёнай справе—добрая адзнака Іцкі. І вялікія посьпехі ў вучобе выказвае Ічэ.

Праз якія паўгода скончылася яго вучнёўства. З дапамогай мясцкому атрымаў ён пасаду электраправодчыка. Стаў роўным на працы з Базылём. І рады гэтаму Базыль

Рады за таго, каму паказаў прости шлях
на вытворчасць, на працу.

І ўсё-б добра. Каб не адно толькі... Каб
не перашкоды. А яны ёсьць у Іцкавай пра-
цы. Перашкоды, якія атручваюць усе леп-
шыя адчуваньні, якія дае праца, навука.

Максім, а за ім і яшчэ некаторыя з не-
свядомых рабочых дэпо так і глядзяць, каб
чым назаліць, дапячы Іцку. Ніяк ня могуць
асвойтацца, згадзіцца з тым, што яўрэй
прыйшоў на вытворчасць, хоча заняць на
ім месца. Не ўкладаецца гэта ў іхніх гало-
вах, прызвычайных да старога парадку на-
цыянальной абмежаванасці чыгункі.

— Гандляваць—вось гэта так, на тое яў-
рэй і створаны, а то на вытворчасць лезе...

Ня бачаць яны стараннасці Іцкавай,
здольнасці яго да абрацай ім профэсіі.

Ня хочуць бачыць, не признаюць.

Паглыбіцца гэта Іцка ў працу, а ззаду
падкрадзецца хто, шпоры прычэпіць, а то
пакулья за пояс заткне. Пойдзе потым ку-
ды Іцка—съмяюцца ўсе.

На пракладцы новай лініі, як першы раз
прыйшлося лезьці Іцку на высачэзны слуп,
з непрызвычайнасці закружылася галава,

спыніўся ён, не дабраўшыся да верху, да правадоў. А зьнізу крычаць:

— Злазы! Не табе, брат, па слупох ла-
зіць! Табе-б гандляваць толькі!

Сплюшчыў вочы. Палез. І дабраўся. Потым лазіў ужо съмела, рухава. Ня з ім толькі так было,—з кожным здараецца, калі лезе на слуп упяршыню. Але-ж чаму толькі з яго кпінкі строяць?

Праз майстэрню ідзе—падножку, так і глядзі, падставяць, спаткнецца — рагочуць. І ізноў гавораць:

— Ішоў-бы ты, брат, кравецтвам займац-
ца, ці гандляваць, ня месца табе тут!

Шчыміць, баліць серца Іцкава.

— Ну, чым я вінаваты, што я яўрэй? Чым я горш за ўсіх? Чаму толькі ім можа быць месца на вытворчасці, на чыгунцы? Думкі такія сувідруюць мозаг Іцкі, мітрэнжаць, ат-
ручваюць жыцьцё.

Ізноў закапваецца Ічэ ў працу, у працы знаходзіць збавеніне, забывае на ўсе ня-
прыемнасці. Добра яшчэ, што ёсьць спа-
чываючыя сэрцы: Базыль, ды яшчэ некато-
рыя з сталых, съядомых рабочых:

— Плюнь, Іцка, перамелецца — мука будзе.
Любяць нашы хлопцы языкі пачасаць, на-
палі на новага хлапца — высьміхаюцца, а
заахвоцяцца — пакінуць, — падбадзёрваюць
яны Іцку. А самы на кожным кроку даво-
дзяць усім стараннасць і здольнасць яго,
немажлівасць, недапушчальнасць бязглуз-
дага зьдзеку над хлапцом.

Стараецца Іцка, на справе даводзіць, што
не дарма ён заняў месца на станцыі. Як
атрымае сваю пэнсію, з гордасцю аднясе
большую частку старой Сары, а на рэшту
грошай купіць кніжак. Кожную вольную хві-
ліну праводзіць за кнігай. Удасканальвае,
пашырае веды свае. Расьце, шпарка пасоў-
ваецца наперад. У ведах сваіх даўно пера-
гнаў ён старых спрактыкаваных рабочых.
Але ня выказвае гэтага, не вытыркае ведаў
сваіх. Маўчыць і працуе. Трэба на працы,
на справе авалодаць увагай, прызнаньнем.

* * *

Вось ужо тыдзень, як на электрычнай
станцыі сумятня, разладзіца.

Пераабсталёўваюць, павялічвяюць магутнасць
электрычнай станцыі. Устанаўляюць другую

машину, будзе больш працы пры дэвёх дынамо, павялічыцца штат. Будзе магчымасць даць асьвятленье ня толькі ў станцыйныя будынкі, але і мястэчку.

Робяцца новая фундаманты пад машины. Панацягана цэглы, цэманту. Забрудзілі, запэцкалі ўсё памяшканьне.

Скончылі з фундамантамі. І пачалася самая адказная праца. Носяць часткі машины. Зьбіраюць, складаюць. Народу багата, цесната неймаверная. Для падмогі ўзялі рабочых з іншых цэхаў. Кіпіць работа. Весела ўсім, перакідаюцца жартамі. Паширэньнем, павялічэньнем працы кожны давольны, узрадаваны.

Скончана. Стаяць дэльце красуні-дынамо, два бліскучых — толькі з рамонту — рухавікі.

Любуючыся, аглядаюць рабочыя зробленую працу — паслухмяных рабочай руцэ металёвых асілкаў.

— Ну, і зажывём-жа цяпер, хлопцы! Станцыя хоць куды. Першага разраду проста!... Любята папрацаваць!

Скончылі падрыхтоўку. Яшчэ раз агледзелі, праверылі. Пусьцілі рухавікі. Запорскалі машины, пабеглі ў бясконцым кругабезе на-

вюткія скуранныя пасы, завярцеліся дынамо.

— Ну, час і ток даваць.

Пайшоў стары Максім да разъмеркавальнага шчыта, уключает. З-пад рубільнікаў сыплющца зоркі-іскры... Дала сьвятло першая дынамо.

— Даёш другую!

— Даю!..

Схапіў рубільнік Максім, націскае. Вось вось уключыць.

З зьблелым тварам падскочыў Іцка.

— Што робіш... — прыдущана выціснуў, моцным напорыстым рухам адкінуў з рубільніка руку Максімаву.

— Ці-ж гэтым рубільнікам?.. — ціха, перадыхнуўши, прамовіў.

І зразумеў Максім: не падскоч Іцка, прамарудзь адну сэкунду — закруцілася-б другая дынамо ў процілеглы бок, стаўшияся простым моторам — прыдаткам да першай.

Першая дынамо ўступіла-б у няроўны бой з рухавіком другой пары — хто каго пераможа, ~~что~~ ў свой бок пакруціць другую дынамо.

Ды ня доўга працягвалася-б страшнае выпярэдніцтва — перагарэла-б дынамо або зламаўся-б рухавік.

Усё гэта зразумеў Максім, калі ўключыў Іцка патрэбны рубільнік, калі супольна, роўна пачалі працаваць дынамо, складна і паслухмяна выконваючы загаданую чалавекам працу.

Не азнаёміўшыся як сълед з новым разьмеркаваньнем правадоў і рубільнікаў, з новай схэмай шчыта, нарабіў-бы Максім катастрофы разбурыў-бы ўсю наладжаную, стройную пабудову.

* * *

Ніколі ўжо Максім ня кпіў з Іцкі. Памятаў заўсёды, што каб ня ён—папсуў, пакалечыў-бы машыну. І сорам нейкі адчуваў Максім пры спатканьні з ім. Сорам за мінулае, за зьдзекі свае з стараннага ціхага хлапца. Аб выпадку з дынамо даведаліся і іншыя, даведаліся і тыя, хто кпіў з Іцкі. Відаць і их выпадак той прымусіў зъмяніць свой погляд на Іцку. Ня чуваць ужо кпінак, съціхлі жарты грубыя, няўмесныя. Іначай глядзяць на хлапца. У позірках іхніх можна бачыць ужо і адзнаку пашаны.

— Так, так, Ічэ! Так, брат. Крой! На справе, брат, лепей давядзеш, цъвардзей ста-

неш на ногі,—радуеца Базыль, мы, брат,
маладыя, месца сваё заваюем!

Час ідзе. З кожным днём зъмяняеца
жыцьцё, згладжаюца былыя шурпатасьці,
напрыемнасьці, напрыкметна зъяўляеца
но-
вае, добрае, лепшае.

Так і ў Іцкавым жыцьці. Былой варожась-
ці да яго з боку рабочых ня відаць. Убачы-
лі, чаго варты хлапец, што па праву займае
ён месца сваё.

Напрыкметна пакінуў замкнёнасьць сваю
і Іцка. Пасьмялеў, стаў гаваркім, таварыскім.
Рад дапамагчы кожнаму парадай, падзяліц-
ца ведамі сваімі. Ня мсьцівы, не злапомны.
Ведае ён, што тое, што было—гэта гора,
бяда рабочых, злобу якіх, параджоную кля-
савай няроўнасьцю—злоўмысна пераключалі
паслугачы царызму на рэйкі нацыянальнай
адмежаванасьці, варожасьці. Зъмяняеца
жыцьцё, адмнянеца і векавая агідная ва-
рожасьць.

Любяць паслухаць рабочыя разумныя сло-
вы Рабіновіча. Неяк сталася, што ласкальна
паменшылі імя яго, кажуць—„Ічэ“. Нават і
тыя, хто калісьці так варожа адносіўся да
малога, шчуплага яўрэйчыка, што не заха-

цеў прышываць гузікі і што не захацеў
гандляваць, а захацеў знайсьці сабе месца
на вытворчасці.

— Ого, Ічэ,—галава з мазгамі. Клёк у
хлопца ёсьцы!

Пачынае Іцка заглядаць і ў грамадзкую
працу. І тут яго ў „людзі выводзіць“ Базыль,
найлепшы прыяцель Ічэ. Урачыстым днём
для Базыля быў той дзень, калі праводзілі
Ічэ ў комсамол.

— Мой выхаванец,—горда казаў ён усім.
Гардзіўся Базыль Ічэ і паважаў яго. Бо і
сам ужо мог шмат чаму навучыцца ў свайго
„выхаванца“.

Разам з Ічэ працуе Базыль над радыё-уста-
ноўкай у клубе. Разам з ім тлумачыць усім
карыснасць гэтага новага дасягнення ў
багатай магчымасцямі, цікавай науцы аб
электрычнасці.

Усюды яны разам, усюды яны нераз-
лучны—маленькі хударлявы, чарнявы, заў-
сёды сур'ёзны Ічэ, і высокі, дужы, блявы,
заўсёды съмяшлівы Базыль.

— Спрагліся хлопцы,—пасьміхаюцца ста-
рвя рабочыя.—Малайцы! З маладых, відаць,
толк будзе. Паболей-бы такіх!

* * *

Працерабіў такі Ічэ сабе шлях на чыгунку, перамог усе цяжкасці, перашкоды. Сабе працерабіў шлях і другім прачысьціў, зрабіў вольным.

За Іцкай яшчэ некалькі яўрэяў пайшло на чыгунку. Ёсьць яны і ў дэпо, і ў рамонце, і ў кондуктарох. І ня дзівіць гэта нікога, не падбівае на варожасць, на кпінкі.

Над кравецкім сталом старога Абраміцэля вісіць электрычная лямпа. Але ня часта карыстаецца ёй стары: працуе ўжо мала, проста па звычцы—для сябе, для сыноў пашые што. Няма асаблівай патрэбы ў яго старых адпрацаваўшых сваю меру, руках: Ічэ корміць, утрымлівае сям'ю.

Святам, лепшым днём у жыцці старых Абраміцэля і Сары быў той дзень, калі сапраўды ўжо скончыў Ічэ свой „курс навук“, калі атрымаў годнасць кваліфікаванага рабочага—дынамо-машыністага.

Зъязиоць твары старых. І сълёзы радасці засылаюць вочы Абрама.

Калісці, калі Іцку было трынаццаць гадоў, выканав Абраміцэль закон спрадвечны,

набожна сказаўшы „Борух шапатрайн мізэ”¹⁾). Але далёка не спакойным было сэрца Абра-ма. Ня прыстроены сын малы быў—хто ве-даў, што і як будзе з ім.. І ў законе, звы-чаю спрадвечным, адчувалася нейкая зъмяр-цьвеласьць, сухая, недарэчная, нікому не патрэбная формальнасьць!..

Вось цяпер то можна было-б спакойна, упэўнена сказаць гэты звычыёвы. Але ці варта? Ці-ж „тварэц нябесны“ дапамог тут? Ці-ж дапаможа ён комсамольцу Ічэ? І ня-лоўка неяк дзякаваць богу за комсамольца. А можа і зусім яго няма, як даводзіць упар-та старым Ічэ?..

І, як некалісі, пачынае Сара:

— Ці-ж не казала я табе, Абрам, што будзе чалавекам наш Іцка?

— О, каб я ведаў раней, што мая жонка будзе ведаць пазней — якім бы разумным быў тады я...

Асіпавічы. 1929 г.

1) „Блаславёны аслабаніўшы мяне ад гэтага” — па-яўрэйску. Гаворыцца звычайна ў выпадках, калі шчасна канчаецца якая-небудзь цяжкая справа, а таксама, калі сын дасягае трываліцца і гадовага ўзросту — робіцца „сластойным”, сталым. (Увага аўтара).

ЦАНА 15 КАП.



80000000 1956293

